

जलती होली

मैंने तो हर दिन देखी है जलती हुई होली

जब दूध पीते बच्चे को छोड़
फैशनेबुल माँ फिटी पार्टी में चल दी
तो जल गयी ममता की होली

जब माँ ने अपने को मौम
और पिता ने अपने को पौप कहलाया
तो जल गयी परम्परा की होली

नाइट क्लब में आधे अधूरे वस्त्रों में
जब युवक युवतियों ने मजे किये
तो जल गयी संस्कृति की होली

कक्ष निरीक्षक ने मंत्री पुत्र को
परीक्षा में नकल करते पकड़ लिया
तो जल गयी फर्नीचरों की होली

स्वतंत्रता की लड़ाई में खून बहाने वाले
पिता के पुत्र ने जब रिश्वत खाई
तो जल गयी आदर्शों की होली

नीची जाति का कह कर मास्टर जी ने
जब कल्लू को मन्दिर में नहीं आने दिया
तो जल गयी हिन्दुत्व की होली

दरोगा ने थाने में रपट लिखने गयी
युवती के साथ गुष्कर्म किया
तो जल गयी कानून की होली

विधायक जी ने जब शराब पिला कर
मेरे टोले का वोट खरीद लिया
तो जल गयी लोकतंत्र की होली

विधान सभा में विधायकों ने
एक दूसरे को माइक फेंक कर पीटा
तो जल गयी संसदीय व्यवस्थाओं की होली

संसद में कानून बना कर राजीव ने
सर्वोच्च न्यायालय का निर्णय उलट दिया
तो जल गयी न्यायालय के सम्मान की होली

दंगों में पड़ोसी ने पड़ोसी को
जब आग के हवाले किया
तो जल गयी विश्वासों की होली

जो होनी थी सो हो ली
अब कभी न जलाना किसी
साबरमती एक्सप्रेस के डब्बों की होली

मैंने तो हर दिन देखी है जलती हुई होली